

॥ श्रीगोकुलेशो जयति ॥

# शरणागति ओठ सभज

तस्मान्मच्छरणं गोष्ठं मन्नाथं मत्परिग्रहन् ।  
गोपाये स्वात्मयोगेन सोऽयं मे व्रत आहितः ॥

(श्रीमद्भागवत १०.२५.१९)

सर्वधर्मान्परित्यज्य मामेकं शरणं ब्रज ।  
अहं त्वा सर्वपापेभ्यो मोक्षयिष्यामि मा शुचः ॥

(श्रीमद्भगवद्गीता १८.६६)

॥ શ્રીગોકુલેશો જયતિ ॥

## -: શરણાગતિ :-

આપણે શ્રીમહાપ્રભુ ઉપદિષ્ટ દીક્ષા પ્રાપ્ત કરી પુષ્ટિમાર્ગીય વૈષ્ણવપણું પ્રાપ્ત કર્યું. નામ-સ્મરણ દીક્ષા (શરણમંત્ર દીક્ષા-અષ્ટાક્ષર મંત્ર દીક્ષા) પ્રાપ્ત થતાંજ માર્ગમાં નામ-સ્મરણનો અધિકાર પ્રાપ્ત થાય છે, પણ આપણામાંથી ઘણાં ખરાને અમૂક સૂચક પ્રશ્નો થતાં હોય છે કે પૂજ્ય શ્રીગુરુચરણો પાસેથી નામદીક્ષા પ્રાપ્ત કર્યા બાદ કર્તવ્યનિર્વાહ કેવી રીતે કરવો ? આપણે આત્મોન્નતિના માર્ગે કેવી રીતે આગળ વધી શકીએ ? આત્મકલ્યાણ માટે ભગવદ્ સેવા કરવી અથવા ભગવન્નામ સ્મરણ કરવું ? અથવા બન્ને એક સાથે કરવા ? આવા અનેક પ્રશ્નો આપણને થતાં હોય છે.

ચાલો ! આપણે શરણાગતિ વિશે સમજવાનો પ્રયાસ કરીએ. સર્વ પ્રથમ શરણ શું છે, તે વિષે આપણે સમજવાનો પ્રયાસ કરીએ - ગુરુ-શિષ્ય સંવાદ સ્વરૂપે.....



પ્રકાશક :-

શ્રીગોકુલેશ પાઠશાળા પાક્ષિક e-magazine

સંપર્ક :-

pathshala@email.com, pathshala004@yahoo.com

## -: શરણ :-

શિષ્ય :- ગુરુદેવ! જેમ લૌકિકમાં આપણે પોતાની લાયકાત પ્રમાણે વ્યવસાયમાં પગાર, ઓહદો પ્રાપ્ત થાય છે, તેજ પ્રમાણે આપણા પોતાની લાયકાત પ્રમાણે વ્યવસાયમાં પગાર, ઓહદો પ્રાપ્ત થાય છે, તેજ પ્રમાણે આપણા માર્ગમાં પણ અધિકારીના ભેદથી ભક્તિના ભેદ છે, પણ મનમાં એક શંકા-પ્રશ્ન થાય છે, કે શાસ્ત્રમાં અનેક પ્રકારની ભક્તિનું નિરૂપણ મળે છે, અને આપણા શ્રીમદ્ ભાગવતજીમાં પણ અનેક પ્રકારની ભક્તિનું નિરૂપણ પ્રાપ્ત થાય છે. તો આ અનેક પ્રકારની ભક્તિમાંથી આપણા સંપ્રદાયની પુષ્ટિભક્તિ સિદ્ધ થવા માટે પ્રથમ શરણમંત્રનો ઉપદેશ લેવાની આપશ્રીએ આવશ્યકતા બતાવી તે શરણનું સ્વરૂપ શું છે? તે આપશ્રી કૃપા કરી આજ્ઞા કરો.

ગુરુદેવ :- શરણ એટલે કોઈપણ પ્રકારનું દુઃખ અથવા ભય કોઈપણ પુરુષ ઉપર ઉપસ્થિત થાય ત્યારે તે દૂર કરવા માટે પોતાથી વધારે સમર્થ પુરુષની પાસે જવું અર્થાત્ તેની રક્ષા હેઠળ રહેવું-જવું. જેમકે કોઈના ઘરે ચોરી થઈ હોય તો તે વખતે ઘરઘણી પોલિસને જાણ કરી તે દ્વારા પોલિસની શરણે જાય છે. તેમજ કોઈ સાધારણ વેપારી પોતાના દ્રવ્યની ખેંચને લીધે બહુ દુઃખી થતો હોય તે વખતે તે પોતાથી કોઈ પૈસાદાર મોટા શેઠની શરણે જાય છે, ત્યારે તે પૈસાદાર તેને જોઈતા પૈસા આપી તેનું દુઃખ દૂર કરે છે.

આ પ્રમાણે કોઈ પુરુષ રોગગ્રસ્ત થવાથી પોતાનું દુઃખ દૂર કરવા માટે કોઈ સારા તબીબ-ચિકિત્સક-વૈદ્યની શરણે જાય છે, ત્યારે તે તબીબ-ચિકિત્સક-વૈદ્ય ઔષધ વિગેરેથી તેનું દુઃખ દૂર કરે છે. આ પ્રમાણે આ લોકમાં દરેક માણસ પોતાના દુઃખના

સમયમાં તેને દૂર કરવા માટે દુઃખ દૂર કરનારના શરણે જાય છે. અને જે જેની શરણે ગયો હોય તે તેનું દુઃખ મટાડે છે. એ સર્વના અનુભવની બાબત છે. આ ઉપરથી વિચાર કરીશું તો જણાશે કે લોકમાં ચાર પ્રકારનાં મુખ્ય સુખ છે. તેમાં શરીર-સંપત્તિ, એ પ્રથમ સુખ, કારણકે એ વિના બીજા તમામ સુખ સુખરૂપે ભાસતાં નથી. બીજું સુખ દ્રવ્યની પૂર્ણતાનું છે. દ્રવ્યથી આ લોકનાં ઈચ્છિત સર્વ પદાર્થો સિદ્ધ થઈ શકે છે, તેમજ પરલોકનું સ્વર્ગાદિક સુખ સંપાદન કરવું હોય તો તે પણ દ્રવ્યથી જ્યોતિષ્ટોમ્ વગેરે યજ્ઞ દ્વારા થઈ શકે છે. ત્રીજું સુખ સ્ત્રીનું છે કેમકે દેહ સારો હોય, દ્રવ્ય પણ હોય, છતાં જો સ્ત્રી સુશીલા રૂપવતી ચતુર ન હોય તો દેહ તથા દ્રવ્ય પણ સુખ આપનાર થતાં નથી. અને એ ત્રણે સુખ બરાબર પ્રાપ્ત થયેલ હોય છતાં પુત્ર-પૌત્રાદિક સંપત્તિ ન હોય તો યે જીવને તે સંબંધી દુઃખ માલુમ પડે છે, તેથી ચોથું સુખ પુત્ર-પૌત્રાદિક સંપત્તિ છે. આમ આ લોકમાં ચાર પ્રકારના સુખ મુખ્ય માનેલાં છે. તે સિવાયના જેટલા સુખ લોકમાં ગણાય છે, તે તમામ આ ચાર સુખથી પ્રાપ્ત થાય તેવાં હોવાથી તેનો આ ચાર સુખમાં જ અંતર્ભાવ થઈ જાય છે.

હવે આપણે વિચાર કરીએ તો ઉપર લખેલા ચારે સુખ એક માણસને મોટે ભાગે જોવામાં આવતાં નથી, તે છતાં કદાચિત્ પૂર્વજન્મના પૂર્ણ પુણ્યથી એક માણસને એ ચારે સુખ પ્રાપ્ત થાય, જેમકે એક ચક્રવર્તી રાજા હોય તો તેને દ્રવ્યની પરિપૂર્ણતામાં તો કહેવું જ શું? વળી તે પુરુષની શરીરસંપત્તિ પણ સારી હોય, સ્ત્રીસુખ પણ પૂર્ણ હોય, પુત્ર-પૌત્રાદિ પણ હોય, આવી રીતે માનો કે એક પુરુષને ચારે સુખ પ્રાપ્ત થયાં હોવા છતાં મરણનું દુઃખ એવું તો ભારી છે કે એ ચારે સુખને અહીંના અહીં છોડીને બળજબરીથી મરણના શરણે જવું પડે છે.

આ વાત પામરથી લઈને જ્ઞાની પર્યંત સર્વના જાણવામાં છે. તેમ શાસ્ત્રનો પણ એવો નિશ્ચય છે કે, જેનો જન્મ તેનું મરણ અને જેનું મરણ તેનો પાછો જન્મ. જેમકે

શ્રીમદ્ ગીતા અધ્યાય બીજામાં કહ્યું છે કે ‘ઉત્પન્ન થયેલાનું મરણ નિશ્ચિત છે અને મરણ પામનારનું જન્મ નિશ્ચિત છે.’ તેથી દુઃખોનો વિચાર કરતાં સર્વથી અધિક અને કોઈ પણ ઉપાયથી ન ટળી શકે તેવું જન્મ-મરણનું દુઃખ છે કે જે દુઃખ ચક્રવર્તી રાજાથી રંક સુધી તમામને સમાન હોવાથી લોકમાં કોઈની પણ શરણે જવાથી મટી શકે તેમ નથી. કદાચિત્ બ્રહ્માદિ તથા ઈન્દ્રાદિ દેવતાઓની શરણે જઈ જન્મ-મરણથી થતું દુઃખ મટાડવાનો વિચાર કરીએ તો તેઓની ઉપર પણ એ દુઃખ તો રહેલું જ છે.

પદ્મપુરાણમાં કહ્યું છે કે ‘બ્રહ્માના સો વર્ષ તે શિવનો એક દિવસ કહેવાય છે. શિવના સો વર્ષ તે વિષ્ણુનું એક નિમેષ એમ ઋષિઓ જાણે છે.’ અર્થાત્ બ્રહ્મા વગેરે સર્વ દેવતાઓને પણ કાલગ્રસ્ત કહેલા છે એટલે કાલે કરીને સર્વ દેવતા ઉપર પણ તે દુઃખ પ્રાપ્ત થાય છે, તે દુઃખ આપણને શા કારણથી પ્રાપ્ત થયેલું છે એ ઉપર વિચાર કરતાં સમજવાનું છે કે હું અનેક થાઉં, ઉચ્ચ થાઉં, નીચ થાઉં, એવી બ્રહ્મે ભાવના કરી ત્યારે તેની ઈચ્છા માત્રથી બ્રહ્મમાંથી જ જેમ અગ્નિમાંથી તણખા નિકળે છે તેમ અણુપરિમાણવાળા અસંખ્ય જીવોનું સૃષ્ટિના પ્રારંભમાં નિર્ગમન થાય છે અને પછીથી સ્વરૂપભોગ તેમજ જીવભોગ કરવાની એ બ્રહ્મની ઈચ્છા થતાં જીવોમાં આનન્દાંશ તિરોહિત થાય છે અને તેમ થતાં પ્રભુના ઐશ્વર્યાદિ ૬ (છ) ધર્મો પણ તેમાં તિરોભૂત થાય છે.

ઐશ્વર્યના તિરોધાન થવાથી દીનપણું, પરાધીનપણું, વીર્યના તિરોભાવથી સર્વ દુઃખ સહન, યશના તિરોભાવથી સર્વ હીનત્વ, શ્રીના તિરોભાવથી સર્વ આપત્તિઓનું વિષયપણું, જ્ઞાનના તિરોભાવથી દેહાદિમાં હું પણું, તેમજ અપરમારના રોગીને જેમ ઉલટું જ્ઞાન તેમ ઉલટી સમજણ, અને વૈરાગ્યના તિરોભાવથી લૌકિક વિષયોમાં આસક્તિ, આ સઘળું ઐશ્વર્યાદિ ભગવદ્ધર્મોના તિરોભાવથી જીવમાં ઉદ્ભવે છે. તેમાં પ્રથમ ચારના તિરોધાનથી જીવને બંધ અને છેલ્લા બે વડે વિપર્યય થયો. બંધ એ

જીવાવસ્થામાં જ સમજવાનો છે. બ્રહ્મ સ્વરૂપમાં સર્વથા નહીં જ. આ વિષય પરમાભિધ્યાનાત્તુ તિરોહિતં તતો હ્યસ્ય બન્ધવિપર્યયૌ વ્યાસસૂત્ર (૩-૩-૫)માં વર્ણવેલો છે.

ગુરુદેવ :- તે પ્રમાણે જીવોમાંથી ભગવદ્ધર્મો તિરોહિત થયા ત્યારથી જીવો અહંતા-મમતાત્મક અવિદ્યાનાં કાર્યરૂપ સંસારમાં બંધાઈ રહેલા છે. અને જન્મ મરણનાં દુઃખો ભોગવે છે તેમાંથી છૂટવાના અનેક યત્ન કરે છે, છતાં ખરો રસ્તો ન મળવાથી છૂટી શકતો નથી. પરંતુ ઉલટો લૌકિક-વૈદિક સુખ-દુઃખમાં બંધાઈ રહે છે. તે જન્મ-મરણનું દુઃખ કયા ઉપાયથી મટે? એ વિષે વિચાર કરતાં અવિદ્યાના સંબંધથી એ દુઃખ મટે એવો નિશ્ચય થાય છે. અવિદ્યાનો સંબંધ કેમ છૂટે?

એવો વિચાર કરતાં અવિદ્યા માયાને કરેલી હોવાથી જે માયાને દૂર કરી શકે તેની શરણે જવાથી અવિદ્યા પણ દૂર થઈ શકે તે માટે શ્રીગીતા અધ્યાય ૭ શ્લોક ૧૪માં લખ્યું છે કે :- મામેવ યે પ્રપદ્યન્તે માયામેતાં તરન્તિ તે। અર્થ:- જે જીવો મારી શરણે આવે છે તેઓ મારી માયાને તરે છે. એમ શ્રીકૃષ્ણ ભગવાને પોતાની શરણાગતિને જ માયા તરવાનો ઉપાય કહેલ છે. બીજા કોઈ દેવની શરણે જવાથી માયા તરી શકાતી નથી એમ બતાવવા માટે મામેવ એમ એવકાર કહ્યો છે. છેવટે પણ સર્વધર્માન્ પરિત્યજ્ય મામેકં શરણં વ્રજ। સર્વ ધર્મોનો પરિત્યાગ કરી મને એકને શરણે પ્રાપ્ત થા - એમ કહી પોતાની શરણે આવવાનોજ ઉપદેશ કર્યો છે-અર્થાત્ શ્રીગીતાજીના પ્રારંભમાં શાધિ માં ત્વાં પ્રપન્નમ્ હું આપની શરણે પ્રાપ્ત થયો છું, માટે મને ઉપદેશ કરો, એમ અર્જુને શ્રીકૃષ્ણની શરણે આવી સંદેહ મટાડવા માટે પ્રાર્થના કરી હતી; તેમાં સાંખ્ય, યોગ, કર્મ, જ્ઞાન, અને ભક્તિ એ સર્વમાં જે જે અર્જુનને સંદેહો હતા, તે તે દૂર કરીને છેવટે ભગવાને આજ્ઞા કરી છે કે ‘હે અર્જુન! મારા અત્યંત ગોપનીય

શ્રેષ્ઠ વચનને ફરીથી તું સાંભળ. કારણકે તુ મને અત્યંત પ્રિય છો. તેથી તારા કલ્યાણની વાત હું કહું છું. કે તું મારામાં મન રાખનારો, મારી ભક્તિ કરનારો, મારું યજન કરનારો અને મને નમસ્કાર કરનારો થા. અને તેમ કરવાથી તું મનેજ પ્રાપ્ત થઈશ એમ હું સત્ય પ્રતિજ્ઞાથી કહું છું. કારણકે તું મને પ્રિય છે.’

એમ બે શ્લોકો કહી તેમાં પોતાની શરણે આવવારૂપ **સર્વધર્માન્ પરિત્યજ્ય** એ શ્લોક કહ્યો છે તેથી શ્રીગીતાજીનો ઉપક્રમોપસંહાર જોતા શ્રીકૃષ્ણની શરણે જવાનો જ અભિપ્રાય સિદ્ધ થાય છે. જીવ શ્રીકૃષ્ણની શરણે જવાથી સર્વ દુઃખના કારણરૂપ અવિદ્યાને ઉત્પન્ન કરનાર માયાને તરીને જન્મ-મરણથી નિવૃત્તિરૂપ અપુનર્ભવ-મોક્ષ-પ્રાપ્ત કરી પરમાનંદનો અનુભવ કરે છે, એમ વેદ, ગીતા, શ્રીમદ્ભાગવતાદિ પુરાણો ડિઝિમ ઘોષથી પુકારે છે. જેમકે શ્વેતાશ્વતરોપનિષદ્ અધ્યાય ૬, મંત્ર ૧૮માં કહ્યું છે કે ‘જે પરમાત્મા પ્રથમ બ્રહ્માને ઉત્પન્ન કરે છે, અને જે ઈશ્વર બ્રહ્માને વેદોનો ઉપદેશ કરે છે તે આત્મા અને બુદ્ધિને પ્રકાશ કરનાર દેવને મોક્ષની ઈચ્છા રાખનાર હું - સ્થૂલ-સૂક્ષ્મ-દેહ-વિશિષ્ટ જીવાત્મા-શરણે પ્રાપ્ત થાઉં છું.’

એજ પ્રમાણે ગોપાલતાપનીય ઉપનિષદ્માં પણ શ્રુતિ કહે છે કે ‘જે પરમાત્મા બ્રહ્માને ઉત્પન્ન કરે છે અને જે શ્રીકૃષ્ણ બ્રહ્માને વિદ્યાનો ઉપદેશ કરી તેની વિદ્યાની રક્ષા કરે છે તે આત્માની વૃત્તિનો પ્રકાશ કરનાર પરમેશ્વર શ્રીકૃષ્ણને મોક્ષની ઈચ્છા રાખનારો પુરુષ શરણે પ્રાપ્ત થાય.’ તે જ રીતે શ્રીગીતાજીના અધ્યાય ૭ શ્લોક ૧૪માં લખ્યું છે કે ‘જેને પાર કરવી ઘણી મુશ્કેલ છે એવી, ગુણવાળી, દૈવી, આ મારી માયા છે, માટે મને જ જેઓ શરણે આવે છે તેઓ આ મારી માયાને તરે છે.’

તેમજ અધ્યાય ૯, શ્લોક ૩૨માં ભગવાન શ્રીકૃષ્ણ અર્જુનને ઉપદેશ કરે છે કે ‘હે પાર્થ! જે કોઈ પણ પાપયોનિવાળાઓ સ્ત્રીયો, વૈશ્યો, અને શૂદ્રો પણ મારો જ

આશ્રય કરીને ઉત્તમ ગતિને પ્રાપ્ત થાય છે.’ વળી શ્રીભાગવત સ્કંધ ૧૧ અધ્યાય ૫ શ્લોક ૪૧માં લખવામાં આવ્યું છે કે ‘હે રાજા! જે મનુષ્ય સર્વ રીતે સર્વ કર્તવ્યોનો ત્યાગ કરી દઈને શરણાગતરક્ષક ભગવાન્ મુકુન્દને શરણ જાય છે, તે દેવતા, ઋષિ, ભૂત, આપ્તજન, પિતૃગણ એમાંથી કોઈનો ઋણી તેમજ ક્રિંકર રહેતો નથી.’

તેથી જ શ્રીમદ્ભાગવત સ્કંધ ૧૧ અધ્યાય ૧૨માંના શ્લોક ૧૪-૧૫માં લખ્યું છે કે ‘તેથી હે ઉદ્ધવ! તુ વિધિ, નિષેધ, પ્રવૃત્ત, નિવૃત્ત કર્મ, સાંભળેલું, સાંભળવાનું - આ બધું છોડી દઈને સર્વાત્મભાવથી સર્વ પ્રાણીઓના આત્મારૂપ એવા અદ્વિતીય મારેજ શરણે આવ. તેમ કરવાથી તુ નિશ્ચય નિર્ભયપણાને પ્રાપ્ત થઈશ.’ એમજ વિષ્ણુપુરાણના અંશ ૮માંના પ્રથમ અધ્યાયના શ્લોક ૫૮માં કહ્યું છે કે ‘ત્યાં સુધી પીડા, તૃષ્ણા, મોહ, તેમજ વિષયસુખરૂપ દુઃખ છે કે જ્યાં સુધી જીવ સમસ્ત પાપોથી મુકાવનાર આપને (પરમાત્માને) શરણે પ્રાપ્ત થતો નથી.’

આપણો શરણાના વિશે સમજ્યાં. અને આપણા માર્ગમાં શરણ પ્રાપ્ત કરવું તે એક મુખ્ય વિષય છે. હવે આ શરણાને સમજ્યાં અને આ માર્ગમાં શ્રીગુરુદેવ દ્વારા આપણો શરણમાર્ગીય દીક્ષા એટલે કે નામ-દીક્ષા એટલે કે અષ્ટાક્ષર મંત્ર-દીક્ષા પ્રાપ્ત કરી. તો આ અષ્ટાક્ષર-મંત્ર શ્રીમહાપ્રભુજીએ પ્રકટ કર્યો હશે? કે પછી આપણાં શાસ્ત્રોને તે પ્રમાણિત કરે છે? આવું કુ-વિચાર ક્યારેક કોઇકના મનમાં આવે. તો શું આવો પ્રશ્ન કોઇકના મનમાં થયો તો પછી તેનું સમાધાન શું હોઇ શકે? ચાલો, આપણો થોડોક વિચાર કરીએ, સમજવાનો પ્રયાસ કરીએ.





## -: અષ્ટાક્ષરમંત્ર વેદસિદ્ધ છે:-

શિષ્ય :- ગુરુદેવ ! મને મનમાં એક પ્રશ્ન થાય છે કે આપશ્રીએ શ્રીકૃષ્ણની શરણે જવાની આવશ્યકતા વેદાદિના પ્રમાણો બતાવીને સિદ્ધ કરી તે સમજાયું છે, પણ શું આપણા સંપ્રદાયમાં શરણમન્ત્રના નામથી અષ્ટાક્ષર મન્ત્રનો ઉપદેશ અપાય છે તે મન્ત્ર વૈદિક છે કે અવૈદિક ?

ગુરુદેવ :- હે શિષ્ય ! તારી શંકા યોગ્ય પણ છે. પણ આ શંકાનું સમાધાન તો આપના શાસ્ત્રમાં પ્રાપ્ત થાય છે. તેથી સમજ. આપણા સંપ્રદાયમાં શરણમન્ત્રના નામથી જે અષ્ટાક્ષર મન્ત્રનો ઉપદેશ થાય છે તે વૈદિક છે.

यो ब्रह्माणं विदधाति पूर्वं यो वै विद्यास्तस्मै गोपायति कृष्णः ।।

यस्तं देवमात्मवृत्तिप्रकाशं मुमुक्षुर्वै शरणमनुब्रजेत् ।।

એ શ્રુતિમાં શ્રીકૃષ્ણની શરણે જવાનું કહેલું છે અને પૂર્વતાપનીય ઉપનિષદ્ના પ્રારંભમાંજ કૃષ્ણો વૈ પરમં દૈવતમ્ શ્રીકૃષ્ણજ પરમદૈવત છે, એમ શ્રીકૃષ્ણનું પરબ્રહ્મપણું જણાવી શ્રીકૃષ્ણની જ શરણે જવાની આવશ્યકતા બતાવી છે. આપણા અંતઃકરણમાં શ્રીકૃષ્ણ મારા રક્ષક છે, એવું અનુસંધાન કરવું તેનું નામ શરણ ભાવના છે. તે પ્રમાણે અનુસંધાન કરવામાં શ્રીકૃષ્ણપદની પ્રથમા વિભક્તિનું એક વચન શ્રીકૃષ્ણઃ એમ પ્રાપ્ત થાય છે અને તે સર્વ પ્રકારે મારા રક્ષક છે એવા અનુસંધાનમાં શરણ પદ. અને તે પદ શ્રીકૃષ્ણનું વિશેષણ હોવાને લીધે પ્રથમાવિભક્તિના એક વચનમાં આવવું જોઈએ એટલે શ્રીકૃષ્ણઃ શરણં એ બે પદ સિદ્ધ થયાં.

તેનો અર્થ શ્રીકૃષ્ણ રક્ષક છે, એટલો થાય છે અને અહીં તો શ્રીકૃષ્ણ મારા રક્ષક છે એવું અનુસંધાન કરવાનું શ્રુતિ ઉપદેશ છે તેથી પોતાને કહેનાર અસ્મદ્ શબ્દની ષષ્ઠી વિભક્તિનું એક વચન મમ પદ અવશ્ય આવવું જોઈએ એટલે શ્રીકૃષ્ણઃ શરણં મમ એવું મન્ત્રનું સ્વરૂપ થયું. જોકે શ્રુતિમાં અસ્મદ્ શબ્દને કહેનાર કોઈ પદ નથી તો પણ અનુવ્રજેત્ એ ક્રિયાપદ વિધિલિંગનું હોવાથી શ્રીગોકુલેશની શરણે જવાનો વિધિ સર્વને માટે બતાવેલો છે.

તેથી સર્વ મનુષ્યો પોતાના અંતઃકરણમાં શ્રીકૃષ્ણના શરણનું અનુસંધાન કરે ત્યારે શ્રીકૃષ્ણ મારા રક્ષક છે એમ અનુસંધાન થાય તેમાં મારા એમ કહેનાર અસ્મદ્ શબ્દની ષષ્ઠી વિભક્તિનું મમ સ્વતઃ આવી જાય છે. તેજ અભિપ્રાયને શ્વેતાશ્વતર ઉપનિષદના છઠા અધ્યાયની ૧૮મી શ્રુતિમાં કહેલ છે કે :-

यो ब्रह्माणं विदधाति पूर्वं यो वै वेदांश्च ग्रहिणोति तस्मै ।

तं ह देवमात्मबुद्धिप्रकाशं मुमुक्षुर्वै शरणमहं प्रपद्ये ।।

આ શ્રુતિમાં અસ્મદ્ શબ્દની પ્રથમા વિષક્તિ અહં પદનો પ્રયોગ સ્પષ્ટ કરેલો છે. અહીં એટલું સમજવાનું છે કે શ્રીકૃષ્ણ જ્યાં પ્રત્યક્ષ હોય ત્યાં હું તમારી શરણે પ્રાપ્ત થાઉં છું એમ કહેવાનો, અને જ્યાં પરોક્ષ હોય ત્યાં હું તેની શરણે પ્રાપ્ત થાઉં છું એમ કહેવાનો નિયમ છે તે નિયમાનુસાર અહીં બન્ને શ્રુતિમાં તદ્ શબ્દનો પ્રયોગ કરેલો હોવાથી પરોક્ષતા માનેલી જણાય છે. શ્રીકૃષ્ણની પરોક્ષતા માનીને હું તેમની શરણે પ્રાપ્ત થાઉં છું, એવું અનુસંધાન કરવા કરતાં શ્રીકૃષ્ણ સર્વ પ્રકારે મારા રક્ષક છે, એવા પ્રકારના અનુસંધાનમાં સ્વારસ્ય વિશેષ છે. તેથી શ્રીકૃષ્ણઃ શરણં મમ એ મન્ત્રમાં વિભક્તિનું વિપરિણામ કરી શ્રુતિમાં કહેલા અહં પદને બદલે મમ પદ મુકવામાં આવ્યું છે.

શિષ્ય:- ગુરુદેવ ! હજું મનમાં એક પ્રશ્ન થાય છે કે શ્વેતાશ્વતર શ્રુતિમાં શરણમહં પ્રપદ્યે એમ લખેલું છે અને ગોપાલપૂર્વતાપનીય ઉપનિષદ્માં શરણમનુવ્રજેત્ એમ લખેલું છે. એટલે કે બન્ને શ્રુતિમાં શરણે જનાર પ્રથમા વિભક્તિના એક વચનમાં છે અને જેની શરણે જવાનું છે તે દ્વિતીયા વિભક્તિના એકવચનમાં છે, તેને બદલીને શરણે જનારનું ષષ્ઠી વિભક્તિનું એક વચન અને જેની શરણે જાય છે તેને પ્રથમા વિભક્તિનું એક વચન **શ્રીકૃષ્ણ: શરણં મમ** એ મન્ત્રમાં કરવામાં આવેલું છે, એટલે એ મન્ત્રને શ્રુતિસિદ્ધ શી રીતે કહી શકાય ?

ગુરુદેવ :- વાત તારી સાચી. પણ સમજ. વિભક્તિનો વિપરિણામ કરવાથી મન્ત્રનું વૈદિકત્વ મટીને અવૈદિકત્વ પ્રાપ્ત થતું નથી, કેમકે પૂર્વમીમાંસાકાર જૈમિની ઋષિએ પણ પૂર્વમીમાંસાના ૯માં અધ્યાયના પ્રથમ પાદમાં વિકૃતિમાં ઊહ (પ્રસ્તુત કાર્યની સિદ્ધિ માટે પદ અથવા પદના એક ભાગનો ઉમેરો કરવો તેનું નામ ઊહ છે) કરવાનું અધિકરણ છે તેમાં **અગ્નયે જુષ્ટં નિર્વપામિ** એમ શ્રુતિમાં લખ્યું છે કે તેને બદલે **સૂર્યાય જુષ્ટં નિર્વપામિ** એવો ઊહ કરે તો પણ તેમાં દોષ નથી અને તે વૈદિક જ ગણાય એમ સિદ્ધ કરેલું છે. અર્થાત્ શ્રુતિમાં અગ્નિને માટે જુષ્ટનો નિર્વાપ કહ્યો એટલે જુષ્ટે કરીને નિર્વાપ કરવાનું કહ્યું છે તે ઉપલક્ષણના પ્રકારથી કહ્યું છે; માટે સૂર્યાદિકને વાસ્તે પણ નિર્વાપ કરીને જુષ્ટ કરવાનું શ્રુતિજ સૂચન કરે છે તેથી શ્રૌત છે.

જેમ ઊહમાં અગ્નિને બદલે સૂર્ય લેવામાં પણ શ્રૌતપણું જતું નથી, એમ અહીં શરણમન્ત્રમાં વિભક્તિનો વિપરિણામ કરવાથી શ્રૌતત્વ મટી જતું નથી. તેવીજ રીતે પૂર્વમીમાંસાના ૯માં અધ્યાયના ૪૧માં સૂત્ર કહેલ છે કે **વિકારસ્તત્રધાને સ્યાત્** તેના પ્રધાન પદમાં વિકાર થાય છે, એ સૂત્રના વ્યાખ્યાનમાં **અયં યજમાન આયુરાશાસ્તે આ** યજમાન આયુષને ઈચ્છે છે, આ ફલને પ્રકાશ કરનાર મન્ત્રમાં **સત્રિણામેતે યજમાના**

આશાસ્ત્રે સત્રિયોના મધ્યમાં આ યજમાનો આશા રાખે છે, આમાં યજમાન શબ્દને પ્રથમા વિભક્તિના બહુવચનમાં મૂકેલો છે, અને ક્રિયાપદને પણ બહુવચનમાં મુકવામાં આવ્યું છે.

મતલબ કે પૂર્વ શ્રુતિમાં યજમાન અને આશાસ્ત્રે એ જે એક વચનના પ્રયોગો લખવામાં આવ્યાં છે તેનો વિપરિણામ કરી પ્રધાન પદ-કર્તા પદની ક્રિયાનું બહુવચન કરી દેખાડ્યું છે. એટલે ઉપર પ્રમાણે વિભક્તિ વિપરિણામ કરવાનો અભિપ્રાય સૂચિત કર્યો છે. ત્યાં શ્રુતિમાં જે વિભક્તિ હોય તેને બદલે મન્ત્રમાં બીજી વિભક્તિનો ઊહ કરવો એમ સ્વીકારેલ છે. તે ઊહ વિપરિણામજ કહેવાય છે. વિપરિણામ શબ્દનો અર્થ નીચે પ્રમાણે સુપ્રસિદ્ધ છે. પ્રતીયમાનેઽર્થે તાત્પર્યનિર્વાહાય પદૈકદેશાન્યથાકલ્પનં વિપરિણામઃ પ્રતીયમાન અર્થમાં તાત્પર્યની સિદ્ધિ માટે પદના એક ભાગનું અન્યથાકલ્પન કરવું તેનું નામ વિપરિણામ.

આ વિપરિણામના લક્ષણાનુસાર અયં યજમાનઃ એ મન્ત્રને બદલે એતે યજમાનાઃ એ પ્રમાણે વિપરિણામ કરવાનો અભિપ્રાય જૈમિની ઋષિએ સૂચવેલો છે. માટે ઉપર કહેલી ગોપાલતાપનીય તથા શ્વેતાશ્વતરીય બન્ને શ્રુતિમાં કહેલ શબ્દની વિભક્તિનો વિપરિણામ શ્રીકૃષ્ણઃ શરણં મમ એ શરણમન્ત્રમાં કરેલો છે તે યુક્ત જ છે. તેથી વિપરિણામ કરવાથી તે મન્ત્રનું શ્રૌતપણું તદવસ્થજ રહે છે એ પણ શાસ્ત્ર-સિદ્ધ થયું.

શ્રીમહાપ્રભુજી આપણા માર્ગમાં શાસ્ત્રોના ચાર આધાર સ્તંભમાંને પ્રમાણ માને છે. વેદ, ગીતા, બ્રહ્મસૂત્ર અને શ્રીભાગવત. આપણે આ અષ્ટાક્ષર મન્ત્રને વેદસિદ્ધ સમજ્યાં. હવે આપણે શ્રીગીતાજીમાં યજ્ઞ શું આ શરણાગતિ પ્રાપ્ત થાય છે? ચાલો! આપણે હવે શરણાગતિ માટે ભગવાન શ્રીકૃષ્ણ શ્રીગીતાજીમાં શરણાગતિ માટે શું આશા કરે છે, તે હવે આપણે સમજવાનો પ્રયાસ કરીએ.

## -: શ્રીગીતાજીમાં અષ્ટાક્ષર મન્ત્ર-શરણાગતિ :-

શિષ્ય :- ગુરુદેવ ! આપશ્રીએ તો અષ્ટાક્ષર મન્ત્રનું નિરૂપણ વેદસિદ્ધ છે, તે કૃપા કરીને જણાવ્યું. શું આપણો આ મહામન્ત્ર અન્ય કોઈ સ્થળે પ્રાપ્ત થાય છે ?

ગુરુદેવ :- હા ! આ મન્ત્ર (અષ્ટાક્ષર મન્ત્ર)ની પુષ્ટિ શ્રીગીતાજીના ૧૮માં અધ્યાયની સમાપ્તિના શ્લોકથી પણ થયેલી છે.

યત્ર યોગેશ્વરઃ કૃષ્ણો યત્ર પાર્થો ધનુર્ધરઃ ।

તત્ર શ્રીર્વિજયો ભૂતિર્ધ્રુવા નીતિર્મતિર્મમ ॥

યત્ર - જે ઠેકાણે અર્થાત્ જે મન્ત્રમાં યોગેશ્વરઃ યોગે-અન્વયે-ઈશ્વરઃ-પ્રધાનઃ અન્વયમાં પ્રધાન પદ - શ્રીકૃષ્ણ છે અને યત્ર જે ઠેકાણે - પાર્થો ધનુર્ધરઃ પાર્થઃ રક્ષણાર્થક પા ધાત્વર્થઘોતકો ધનુર્ધરઃ ધરતીતિ ધરં ધનુઃ ધરં યસ્ય અસૌ ધનુર્ધરઃ-શર ઇતિ યાવત્ । સ ચ સ્વપ્રકૃતિભૂતાત્ શૃધાતોઃ લ્યુબ્ધેય રક્ષણાર્થકો ભવતીત્યેતેન શરણ-પદોદ્ધારોઽવસેયઃ । તથા ચ કૃષ્ણઃ શરણં ઇત્યેતાવદુદ્ધૃતં જ્ઞેયમ્ । આ ઠેકાણે ધનુર્ધર શબ્દનો અર્થ એવો થાય છે કે ધનુષ જેને ધારણ કરે અર્થાત્ ધનુષ તીર-શરને ધારણ કરે છે. પાર્થ શબ્દનો અર્થ રક્ષણરૂપ થાય છે. રક્ષણાર્થ ત્યારે સિદ્ધ થાય છે કે જ્યારે શર શબ્દની પ્રકૃતિ શૃ ધાતુથી લ્યુદ્ પ્રત્યય કરીને શરણ શબ્દ બનાવ્યો જાય તેથી શરણં આ શબ્દનો ઉદ્ધાર થયો તો કૃષ્ણઃ શરણં એટલું સિદ્ધ થયું તત્ર શ્રીઃ અર્થાત્ ત્યાં શ્રી શબ્દ થાય એટલે તાત્પર્ય એ છે કે શ્રી શબ્દ શ્રીસ્વામિનીજીનો વાચક છે.

આ ઉપરથી શ્રી શબ્દનું પ્રથમોપાદાન પ્રકૃતિસિદ્ધ છે. જેમ બ્રહ્મવૈવર્તપુરાણમાં શ્રીકૃષ્ણજન્મખંડ અધ્યાય ૫૨માં કહ્યું છે કે ‘પ્રકૃતિ જગત્ની માં છે અને પુરુષ

જગત્સૂનો પિતા છે પરંતુ પિતા કરતાં માતા ત્રણે જગત્ (ભૂલોક, ભુવલોક અને સ્વલોક)માં સોગણી મોટી છે' તેથી સ્વામિનીવાચક શ્રી શબ્દને અભ્યર્ચિત થવા સાડું દ્વંદ્વ સમાસમાં પૂર્વનિપાત થયા કરે છે; માટે અહીં પણ શ્રી શબ્દનો પ્રથમ પ્રયોગ કર્યો છે. તેથી શ્રીકૃષ્ણ: શરણં આમ અડધો મન્ત્ર સિદ્ધ થયો. મમ પદ અર્થાત્ પ્રાપ્ત થાય છે. એટલે શ્રીકૃષ્ણ કોનું શરણ? એટલે કહે છે કે માડું અર્થાત્ મમ એ શબ્દ સિદ્ધ થયો તો શ્રીકૃષ્ણ: શરણં મમ એ મન્ત્ર સંપૂર્ણ રીતે યત્ર યોગેશ્વર: આ ગીતા પદ્યમાંથી પ્રકટ થયો.

હવે ઉત્તરાર્ધનો અર્થ - જે માર્ગમાં શ્રીકૃષ્ણ: શરણં મમ આ મન્ત્રનો ઉપદેશ થાય છે તે માર્ગમાં વિજય: ભૂતિ: નીતિ: મતિ: ધ્રુવા: જય, સમૃદ્ધિ, નીતિ, બુદ્ધિ ઇત્યાદિ સ્થિર થઈ રહે છે. આ કથનથી આ શ્લોકમાં અષ્ટાક્ષર મન્ત્રનું ગૌણ ફલ પણ કહ્યું છે.

શ્રીકૃષ્ણ: શરણં મમ આ મન્ત્ર ફલદાયક તેમન સર્વોદ્ધારક હોઈ સર્વોત્કૃષ્ટ છે. આ વાત નારદપંચાત્રાદિ ભાગવતશાસ્ત્રોમાં સારી રીતે વર્ણવી છે જેમકે 'અતીવ પરિશ્રમથી સાધી શકાય છતાં અનિત્ય ફલવાળા, ક્રિયામાં ક ઉચ્ચારમાં જરા ફરક પડી જાય તો ઉલટુંજ ફલ આપનારા અહન્તા મમતાત્મક સંસારના દુઃખ નેજ ફલનારા એવા યજ્ઞોથી શું?' જ્યારે એક હોવા છતાં સર્વ મન્ત્રના ફલનો દાતા, ઉલટું સુલટું બોલી જવાય તો પણ જેમાં દુર્ગતિ તો થતી જ નથી એવો શ્રીકૃષ્ણ: શરણં મમ આ અષ્ટાક્ષર મન્ત્ર સર્વથી શ્રેષ્ઠ છે.

શ્રીકૃષ્ણ: શરણં મમ એ મન્ત્રમાં શ્રીકૃષ્ણ: એટલો નામમન્ત્ર છે. અને શરણં મમ એ શરણોપદેશ છે. તેથીજ આપણા સંપ્રદાયમાં નામ આપ્યું આ નામધારી છે એવી પ્રસિદ્ધિ છે. શ્રીકૃષ્ણનું નામ સર્વને સમાન હોવાથી તેનો ઉપદેશ લેવાનો સર્વને

અધિકાર છે. અને નામને મન્ત્રપાણું તો સર્વ શાસ્ત્રમાં કહ્યું છે. પ્રાયશ્ચિતમયૂઠ માં સ્કંધપુરાણના પ્રભાસખંડમાં ભગવદ્વાક્ય છે કે ‘સર્વ નામોમાં શ્રીકૃષ્ણનામ એ ઉત્તમ તપરૂપ છે. અને સમગ્ર પાપોથી મુકાવનારું ઉત્તમ પ્રાયશ્ચિતરૂપ છે.’ તેથી ગૌતમીયતંત્રમાં કૃષ્ણોત્તિ દ્વ્યક્ષરો મન્ત્રઃ એમ કહેલ છે. પદ્મપુરાણમાં પણ ‘કૃષ્ણ આ વૈષ્ણવ મન્ત્રને શ્રવણ કરીને પુરુષ પાપથી મુક્ત થઈ જાય છે.’

બ્રહ્મવૈવર્તપુરાણના શ્રીકૃષ્ણજન્મખંડમાં પણ કહેલ છે કે ‘કૃષ્ણ આ બે અક્ષરવાળા મારા મન્ત્રને તુ અહણ કર, જે, સર્વ મન્ત્રોના સારનો પણ ઉત્તમ સારરૂપ છે.’ કાશીખંડ અધ્યાય એકવીસમાં ‘ચાલતાં, ઊભા રહેતાં, નિદ્રા કરતાં, જાગતાં, શયન કરતાં તેમજ બેસતાં પુરષોએ નારાયણ નામ સદા જપ કરવા લાયક છે.’ વગેરે પ્રમાણોથી કેવળ નામને પણ મન્ત્રપાણું સિદ્ધ છે. અને ભગવદ્ભજનના જે અધિકારી તે સર્વ નામમન્ત્રનો ઉપદેશ લેવાનો અધિકારી છે એમ સ્પષ્ટ સમજાયું.

ભગવદ્ભજનના અધિકારી બધા છે એમ શ્રીભાગવત સ્કંધ ૭, અધ્યાય ૭માં પ્રત્વાદ્યજ્ઞએ દૈત્યના બાળકો પ્રતિ કહ્યું છે કે ‘આપણની માફક દેવ, અસુર, મનુષ્ય, યક્ષ અથવા તો ગંધર્વ મુકુન્દના શ્રીચરણનું ભજન કરતાં કલ્યાણયુક્ત થાય છે.’ તેમજ શ્રીમદ્ ભાગવત ૧૧.૨.૨માં શ્રીશુકદેવજી કહે છે કે ‘રાજન્! બ્રહ્મા વિગેરે દેવોને પણ ઉપાસના કરવા લાયક ભગવાનના શ્રીચરણારવિંદને સર્વ ઠેકાણેથી મરણના ભયવાળો એવો કોણ ઈન્દ્રિયવાળો પુરુષ હશે કે જે ન ભજે’, વગેરે પ્રમાણોથી સ્પષ્ટ સિદ્ધ થાય છે કે ઈન્દ્રિયવાળા સર્વ પ્રાણીઓ ભગવાનના ભજનના અધિકારી છે.

તેજ સર્વ નામમન્ત્રના પણ અધિકારી છે માટે તેમાં કંઈ શંકા કરવાનો અવકાશ રહેતો નથી. ઉપર પ્રમાણે શરણમન્ત્રનો ઉપદેશ અહણ કરવાથી સર્વ (મુમુક્ષુ)ને આવશ્યકતા છે એમ સિદ્ધ થયું. તે શરણમન્ત્રનો ઉપદેશ અહણ કરવાથી શ્રવણ,

કીર્તન, સ્મરણ, પાદસેવન, અર્ચન, વંદન અને દાસ્ય એ સાત પ્રકારની ભક્તિ કરવાનો અધિકાર જીવને પ્રાપ્ત થાય છે.

**શિષ્ય :-** ગુરુદેવ ! મનમાં એક પ્રશ્ન થાય છે. આપશ્રી કૃપા કરીને સમાધાન કરશો ! આપશ્રીએ શરણાનું સ્વરૂપ તથા શરણમન્ત્ર ઉપદેશ અહણ કરવાની આવશ્યક્તા સિદ્ધ કરી. પરંતુ શરણમન્ત્ર ઉપદેશ અહણ કર્યા પછી ભક્તે શરણની ભાવના કેવી રીતે કરવી ? તે આપશ્રી કૃપા કરી આજ્ઞા કરશો.

**ગુરુદેવ :-** શરણમન્ત્ર ઉપદેશ અહણ કર્યા પછી ભગવદ્ભક્તે આલોક તથા પરલોક સંબંધી યાવત્કાર્યોમાં શ્રીહરિનીજ શરણભાવના કરવી. તે એવી રીતે કે પોતાના કોઈ પણ પ્રકારનું દુઃખ પ્રાપ્ત થાય તો તેમાં, શરણમન્ત્ર ઉપદેશ અહણ કર્યા પહેલાં થયેલાં પાપોમાં, અને શરણમન્ત્ર ઉપદેશ અહણ કર્યા પછી પોતાના અજ્ઞાનથી કોઈ પ્રકારનું કંઈ પણ પાપ થઈ જાય તો તેમાં, તેમજ હવે પછી કોઈ પણ પ્રકારનું મારાથી પાપ ન થાય તે બાબતમાં શ્રીહરિનીજ શરણભાવના કરવી. શ્રીમહાપ્રભુજી આજ આજ્ઞા વિવેકધૈર્યાશ્રય ગ્રંથમાં આજ્ઞા કરે છે કે :

ऐहिके पारलोके च सर्वथा शरणं हरिः ॥ ९.५ ॥

अशक्ये वा सुशक्ये वा सर्वथा शरणं हरिः ॥ ११ ॥

આ લોક અને પરલોકમાં સર્વથા શ્રીહરિની જ શરણભાવના કરવી જોઈએ, અને અશક્ય હોય અથવા તો સહજતાથી શક્ય બને તેવા સર્વ પ્રકારે શ્રીહરિ શ્રીકૃષ્ણાનું ભજન - શરણ સ્વીકારવું જોઈએ. સદા શ્રીહરિની જ શરણભાવના કરવી - કે હે પ્રભો ! હવે પછી કોઈ પણ પ્રકારની મારી પાપબુદ્ધિ ન થાય એવી શ્રીપ્રભુને વિજ્ઞાપ્તિ કરવી. અને દેહ તથા ઈન્દ્રિયોથી કોઈ પણ પ્રકારના ભગવદ્ અપરાધરૂપ પાપ થઈ જાય તો તેમાં, પોતાને રાજ્યસંબંધી, કુટુંબસંબંધી, જ્ઞાતિસંબંધી, ચૌરાદિક



સંબંધી, અથવા તો ભગવદ્ અપરાધ સંબંધી એ પ્રકારોમાંથી કોઈપણ પ્રકારનો ભય ઉપસ્થિત થાય તેમાં, ઐહિક (દેહ તથા ઇન્દ્રિય સંબંધી) તથા પારલૌકિક (ભગવદ્સંબંધી જે જે કામનાઓ આપણા મનમાં હોય તે) પૂર્ણ ન થાય ત્યાં, કોઈ ભગવદ્ભક્તનો દ્રોહ થઈ ગયો હોય તેનો પાછળથી પશ્ચાત્તાપ થાય કે મારાથી ભક્તનો અપરાધ થયો તે અપરાધ કોઈનાથી પણ દૂર થઈ શકે તેમ ન હોવાથી તે બાબતમાં પણ શ્રીહરિની શરણભાવના જ કરવી.

શ્રવણાદિરૂપ ભગવદ્ભક્તિમાં પોતાનું ચિત્ત લાગતું ન હોય ત્યારે પણ શ્રીહરિની શરણભાવના જ કરવી. કોઈ ભગવદ્ભક્ત પોતાનું અપમાન કરે ત્યારે પણ એવું અનુસંધાન કરવું કે કારણ વગર કોઈનો પણ અતિક્રમ કરવાનો ભગવદ્ભક્તનો સ્વભાવ હોતો નથી. તેથી મારામાં જ કંઈ દોષ હશે તેથી ભક્તે મારો અતિક્રમ કર્યો છે; એમ વિચારી ફરીથી ભક્ત પોતાનો અતિક્રમ કરે એવો દોષ પોતાનામાં પ્રાપ્ત ન થાય તે માટે પણ શ્રીહરિની શરણભાવના જ કરવી. તેમજ જે જે કાર્યો પોતાથી થઈ શકે તેવા ન હોય અથવા સુખેથી કરી શકાય તેવાં હોય તે બધામાં શ્રીહરિની જ શરણભાવના કરવી. પોતાથી થઈ શકે તેવાં કાર્યોમાં પણ પોતે કર્યાનું અભિમાન કરીએ તો શરણધર્મ જતો રહે.

માટે સુશક્ય કાર્યોમાં પણ આ કાર્ય શ્રીહરિએ જ સિદ્ધ કરાવ્યું છે એવી ભાવના કરવી. જો શ્રીહરિની ઇચ્છા ન હોત તો તેમાં વિઘ્ન થાત. વળી, લૌકિક તથા અલૌકિક કાર્યોમાં પોતાને એવું અભિમાન થાય કે આ કાર્ય મેં મારા પ્રયત્નથી કર્યું છે, તો તે આસુરાવેશ કહેવાય. તે આસુરાવેશની નિવૃત્તિ માટે પણ શ્રીહરિની શરણભાવના જ કર્તવ્ય છે. પોતાને પોષણ કરવા યોગ્ય સ્ત્રી, પુત્ર, સેવક વગેરેનું પોષણ તથા રક્ષણ હું કરું છું એવું પણ અભિમાન ન કરવું. પણ આ બધાનું પોષણ તથા રક્ષણ શ્રીહરિ જ કરે છે, એવી ભાવના કરવી. કોઈ વખતે સ્ત્રી, પુત્ર, દાસાદિ

તથા શિષ્યો પોતાનો અતિક્રમ કરે ત્યારે પણ તેઓના ઉપર ક્રોધાદિક નહિં કરતાં શ્રીહરિની શરણભાવના જ કરવી. કારણકે ક્રોધાદિક કરવાથી પોતામાં આસુરાવેશ થવાનો સંભવ રહે છે. તેમ જ ગુરુ પોતાના શિષ્ય ઉપર ક્રોધ કરે તો તે શિષ્યનું અનિષ્ટ જ થાય.

તો કોઈનું પણ અનિષ્ટ કરવું તે મહાપુરુષનો સ્વભાવ હોતો નથી; માટે તે બાબતમાં પણ શ્રીહરિની શરણભાવના જ કરવી. દેહ, ઇન્દ્રિય, અને મન વગેરેમાં પણ પ્રાકૃતાંશ રહેલ છે. તેથી દેહ, ઇન્દ્રિય, મન વગેરેથી પ્રવૃત્તિ લૌકિક કાર્યોમાં જ થાય છે. તે બધામાંથી પ્રાકૃતાંશની નિવૃત્તિ થઈ મન વગેરે અલૌકિક થઈ જાય તે માટે પણ શ્રીહરિની શરણભાવના જ કરવી. અને અલૌકિક સર્વ પદાર્થની સંપત્તિ થવા માટે પણ શ્રીહરિની શરણભાવના જ કરવી. તાત્પર્ય કે શરણાગત જીવને લૌકિક-અલૌકિક સકળ કાર્યોમાં શ્રીહરિની શરણભાવના જ રક્ષણીય છે.

**શિષ્ય :-** ગુરુદેવ ! શરણનું સ્વરૂપ, શરણમન્ત્ર ઉપદેશ ગ્રહણ કરવાની આવશ્યકતા અને શરણમન્ત્ર ઉપદેશ ગ્રહણ કર્યા પછી ભક્તે શરણની ભાવના કેવી રીતે કરવી, તે આપશ્રીએ સર્વ વિસ્તારથી કૃપા કરીને સમજાવ્યું, તે યથાર્થ છે. અને તે ઉપરથી મારા મનમાં એવો નિશ્ચય થયો છે કે શ્રીહરિને શરણે ગયા વગર આ મહાભયંકર સંસારના ભયથી મુક્ત થવાનો બીજો કોઈ પણ ઉપાય નથી. માટે શ્રીહરિને શરણે અવશ્ય જવું.

પણ ગુરુદેવ ! આપણે શ્રીમહાપ્રભુજીના માર્ગ અમને જ્યારે શ્રીગુરુદેવ દ્વારા શરણમાર્ગની દીક્ષા પ્રાપ્ત થઈ છે, ત્યારે શું શ્રીમહાપ્રભુજીએ પણ શરણમાર્ગ વિશે કંઈક આજ્ઞા કરી છે ? આપ કૃપા કરીને અમને સમજાવો.

ગુરુદેવ :- શ્રીમહાપ્રભુજી વેદ, ગીતા, બ્રહ્મસૂત્ર અને શ્રીભાગવતથી વિરુદ્ધ વચન ક્યારેય પણ કહ્યાં નથી. આપશ્રીના વચનામૃત તો સદૈવ શાસ્ત્રોના વચનો ઝલકે છે. આપશ્રીએ વિવેકધૈર્યાશ્રય ગ્રંથ પ્રકટ કરીને આપણને શરણાગત જીવે કેવી રીતે શ્રીપ્રભુનું આશ્રય પ્રાપ્ત કરવું, તે વિષે આપણે સમજીએ.

**વિવેક -** શરણાગત જીવે વિવેક કેવો રાખવો જોઈએ ? **सर्वं निजेच्छातः करिष्यति.** જે સર્વ કાંઈ ઘટિત થઈ રહ્યું છે, તે સર્વ શ્રીહરિની પોતાની ઈચ્છાએ ઘટિત થઈ રહ્યું છે.

**ધૈર્ય -** ત્રિદુઃખને સહન કરવું, સદા, સર્વદા, આજીવન. ત્રિદુઃખ એટલે આધિભૌતિક, આધ્યાત્મિક, અને આધિદૈવિક જે દુઃખ આવે, તે હસ્તામુખે સહન કરવું, આજીવન. કારણ કે સર્વ શ્રીહરિની પોતાની ઈચ્છાએ ઘટિત થઈ રહ્યું છે.

**આશ્રય -** આલોક અને પરલોકમાં સર્વથા શ્રીહરિનું જ શરણ સ્વીકારવું.

વિવેક અને ધૈર્યને જો આપણે ન માનીએ તો શરણાગતિ સિદ્ધ થઈ નથી શક્તી. આ લોક-પરલોક અને ભક્તિ સમ્બન્ધી તેમજ શક્ય કે અશક્ય દરેક બાબતમાં ‘એક માત્ર શ્રીકૃષ્ણ જ મારા સ્વામી છે’, એવી રીતે સર્વદા અને સર્વથા રાખવામાં આવતાં ભાવને પુષ્ટિભક્તિમાર્ગમાં શરણાગતિ/આશ્રય કહેવાય છે.

જીવ માત્ર પરબ્રહ્મ પરમાત્માનો અંશ હોવાથી સહજ દાસ છે. દાસ એવા જીવ માટે શ્રીપ્રભુની શરણાગતિ સ્વીકારવી એમાં જીવના સ્વરૂપની કૃતાર્થતા છે. જે જીવો વૈદિક ફળ પ્રાપ્ત કરવાની ઈચ્છા રાખે છે, તેમને આપણે મર્યાદા જીવો કહી શકીએ છીએ. પરંતુ જે જીવોને પ્રભુ સિવાય કોઈ પણ અન્ય ફળની કામના નથી, જેઓ સાધનાના રૂપમાં પણ ફક્ત શ્રીપ્રભુને જ આશ્રય તરીકે સ્વીકારે છે, તે જીવોને પુષ્ટિજીવ ગણવા જોઈએ. આપણે શરણાગતિને ઘણા બધા રૂપે જોઈ છે. જ્યારે

શરણાગતિ ભક્તિનું કારણ હોય છે, ત્યારે ભક્તિ તેનું કાર્ય બને છે. શરણાગતિ ભક્તિનું અંગ પણ બની શકે છે.

આપણે આ શરણાગતિને સ્વતંત્ર શરણાગતિ પણ કહી શકીએ. શ્રીગુસાંઈજીએ સર્વોત્તમસ્તોત્રમાં શ્રીમહાપ્રભુજીએ ‘પૃથક્શરણમાર્ગોપદેષ્ટા’ નામ આપ્યું છે. તે શરણમાર્ગ એટલે આ વિકલ્પરૂપા શરણાગતિ. શરણમાર્ગમાં પ્રવેશ કરનારમાં કેટલીક યોગ્યતાઓ હોવી જરૂરી છે, પછી શરણમાર્ગ ભક્તિના અનુકલ્પરૂપ હોય કે વિકલ્પરૂપ. શરણદીક્ષા લેનારે શરણમાર્ગના વિધિ-નિષેધોનું પાલન કરવાનું હોય છે. શ્રીમહાપ્રભુજીએ શરણમાર્ગના વિધિ-નિષેધોનું સાંગોપાંગ વર્ણન પંચશ્લોકી ગ્રંથમાં કર્યું છે, તે દ્વારા આપણે શરણાગતિને સમજવાની પ્રયત્ન કરીશું.

પંચશ્લોકી ગ્રંથના પાંચ શ્લોકોમાં શરૂઆતના સાડાત્રણ શ્લોકોમાં પુષ્ટિભક્તિ સંબંધી ઉપદેશ છે, જ્યારે બાકીના દોઢ શ્લોકોમાં શરણાગતિના છ અંગનો ઉપદેશ છે.

અનુકૂલસ્ય સઙ્કલ્પઃ<sup>૧</sup> પ્રતિકૂલવિવર્જનમ્<sup>૨</sup>

કરિષ્યતીતિ વિશ્વાસઃ<sup>૩</sup> ભર્તૃત્વે વરણં સદા<sup>૪</sup>

આત્મનૈવેદ્ય<sup>૫</sup>-કાર્પણ્યે<sup>૬</sup> ષડ્વિધા શરણાગતિઃ ।।

શરણાગતિમાં પ્રથમ છે, અનુકૂલસ્ય સઙ્કલ્પઃ<sup>૧</sup> :- શરણાગતિનું આ મહત્વપૂર્ણ અંગ છે. જીવે દરેક કાર્યો શ્રીપ્રભુની અનુકૂળતાને અનુરૂપ જ કરવા જોઈએ. દરેક કાર્ય પ્રભુને શરણે રહીને જ કરવા જોઈએ. એટલે કે દરેક કાર્ય કરતી વખતે જીવે નિઃસાધનતાનો ભાવ રાખવો જોઈએ. એને જ શ્રીપ્રભુને અનુરૂપ સંકલ્પ કયો એમ કહી શકાય.

શરણાગતિમાં દ્વિતીય છે, પ્રતિકૂલવિવર્જનમ્<sup>૨</sup>:- જે પણ ક્રિયા/ભાવ પુષ્ટિ-શરણાગતિનાં ક્રિયા/ભાવની વિરોધી હોય તેનો તો ત્યાગ જ કર્તવ્ય છે. શરણાગતિના પ્રથમ અંગમાં તેની ઇતિ-કર્તવ્યાનું વર્ણન કર્યું અને દ્વિતીય અંગમાં તેના વિરોધી ધર્મના ત્યાગનું વર્ણન છે.

શરણાગતિમાં તૃતીય છે, કરિષ્યતીતિ વિશ્વાસઃ<sup>૩</sup>:- શ્રીપ્રભુ બધું પોતાની ઇચ્છાથી કરે છે, કરશે, એવો દૃઢ ભાવ રાખવો શરણમાર્ગી જીવો માટે આવશ્યક છે. શ્રીમહાપ્રભુજીએ ષોડશગ્રંથ પૈકીમાં નવરત્ન ગ્રંથમાં પણ એવી જ આજ્ઞા કરે છે, ‘પ્રભુ સર્વના ઇશ્વર છે, તેમજ સર્વાત્મા છે. તે પોતાની ઇચ્છાથી અથવા પોતાનાં ભક્તોની અવિકૃત ઇચ્છાથી બધું સિદ્ધ કરશે. એવો વિશ્વાસ આપણા જેવા શરણાગત સેવક-વૈષ્ણવી જીવોએ રાખવો જરૂરી છે.

શરણાગતિમાં ચતુર્થ છે, ભર્તૃત્વે વરણં<sup>૪</sup> :- શરણાગતિ સિદ્ધ થવા માટે શ્રીપ્રભુને પોતાનાં સ્વામી માનવા અનિવાર્ય છે. શ્રીપ્રભુને સર્વેશ્વર, પરબ્રહ્મ, ભગવાન, માનવાથી અન્ય દેવી-દેવતાઓ શ્રીપ્રભુનાં અંગરૂપ હોવાથી આશ્રય તો મુખ્ય એક શ્રીકૃષ્ણનો જ લેવાની વૃત્તિ રાખવી જોઈએ. અને એકમાત્ર શ્રીપ્રભુને જ સ્વામી માનીને સર્વ કાર્યો કરવાં જોઈએ. જીવે આવશ્યક લૌકિક-વૈદિક કાર્યો કરવાં જરૂર પરંતુ તે-તે કાર્યો સ્વધર્મ માનીને ન કરવાં. પરંતુ શ્રીપ્રભુની આજ્ઞા છે, તેમ વિચારી કરવાં. જેમ શ્રીગીતાજીમાં ભગવાનને અર્જુને વિનંતી કરી હતી, ‘જેમ આપ (શ્રીકૃષ્ણ) કહો છો, તેમ હું કરીશ’.

શરણાગતિમાં પંચમ, આત્મનૈવેદ્ય<sup>૫</sup> :- આત્મનિવેદનં અર્હતિ ઇતિ આત્મનૈવેદ્યમ્, આત્મનિવેદનને લાયક જે હોય તેને આત્મનૈવેદ્ય કહેવાય છે. આ આત્મનિવેદન કયું? શું ભક્તિમાર્ગીય સમર્પણ અન્તર્ગત આત્મનિવેદન છે તે કે

બીજું? શ્રીભાગવતજીમાં કહ્યું છે કે ‘જેમ દેહાદિની પ્રિયતા તેમાં રહેલી આત્મા પ્રિય લાગે છે, તે હોય છે, તે જ રીતે જીવાત્માની પ્રિયતાનું કારણ પરમાત્માની પ્રિયતા છે. તેથી શરણાગત જીવ પોતાની આત્મા દ્વારા જ્યારે શ્રીભગવાનને પ્રિય કરી જાણે ત્યારે તેને આત્મનિવેદનરૂપ આશ્રયભાવ સિદ્ધ થયો કહેવાય.

શરણાગતિમાં ૫૪ છે, કાર્પણ્ય<sup>૬</sup> - દીનતા :- શરણાગતિનું એક મુખ્ય અંગ છે દીનતા. પરંતુ આ દીનતા ભગવત્ માહાત્મ્યને કારણે આવવી જોઈએ. કોઈ પણ ક્ષુદ્ર ભાવ કે ભયના કારણે આવતી દીનતા શરણાગતિની સાધક નહિં બને. “શ્રીકૃષ્ણ જ સર્વેના સ્વામી છે, તે સર્વ સમર્થ છે, અને હું તેમનો દાસ છું.” એવો સ્વામી-સેવક ભાવ દૃઢ થવાને કારણે આવતી દીનતા દ્વારા શરણાગતિ સિદ્ધ થાય છે.

તેથી શરણાગત-પ્રપત્તિમાર્ગી જીવે આ શ્રીમહાપ્રભુ દ્વારા પ્રગટિત પંચશ્લોકી ગ્રંથમાં વર્ણવેલા શરણાગતિના ૫૩ અંગ (૬ અંગો) સહિત શ્રીપ્રભુની જ શરણાગતિ સ્વીકારવી જોઈએ.



સંદર્ભ ગ્રંથ :-

- ૧.ઉપદેશ-શંકાનિરાસવાદ (શ્રીપુરુષોત્તમજી વિરચિત)
- ૨.ઉપદેશ મિમાંસા (ઉપરોક્ત ગ્રંથનો ગુર્જર ભાવાનુવાદ)
- ૩.વિવેક-ધૈર્ય-આશ્રય
- ૪.પંચશ્લોકી

**શર્વ વૈષ્ણવીતે નૈ નૈ શ્રીગોકુલેશ**



प्रकाशक :- श्रीगोकुलेश पाठशाला (पाक्षिक) e-magazine

प्रकाशन स्थल :- एस.आर.पी.ग्राफीक्स, बड़ौदा